



It-tfal flimkien ma' l-Isqof Mario Grech fi tmiem il-Quddiesa u z-żjara li għamlilhom.

Tmiem il-klabb tas-sajf

Il-hames edizzjoni ta' *Don Bosco Summer Club* organizzat mill-Oratorju Don Bosco tar-Rabat Għawdex, giet fi tmiemha permezz ta' diversi attivitajiet speċjali organizzati fl-aħħar granet t'Awwissu u l-ewwel granet ta' Settembru. Dawn l-attivitajiet kienu jinkludu Quddiesa ċelebrata mill-E.T. Mons Mario Grech, Isqof ta' Għawdex, Varjetà ta' Żfin, Drama u Kant mit-tfal fir-Rabat u f'Marsalforn, *Barbecue* fi Pjazza Santu Wistin, Victoria, Wirja bix-xogħlijiet maħduma mit-tfal, *Film-show* għat-tfal kif ukoll ħarġa fir-Ramla l-Ħamra.

Il fuq minn 280 tifel u tifla attendew regolarment għas-sessjonijiet tas-*Summer Club* li nżammu tliet darbiet fil-gimgha matul ix-xhur ta' Lulju u Awwissu. Madwar 60 volontiera, il-biċċa l-kbira żgħażaġh, ħadu ħsieb lit-tfal u animaw is-sessjonijiet.

Kull ġurnata tas-*Summer Club* kienet tibda' b'quddiesa fil-Kappella ta' l-Oratorju u wara t-tfal kienu jitqassmu fi gruppi fejn kienu jiġu mgħallma diversi suġġetti bħal



Waqt il-varjetà ta' l-aħħar.

crafts, tisjir tal-helu, ganutell, żfin, drama, *story telling*, pittura, bini ta' presepji, kollezzjonar ta' bolli, ħjata u arkett. Kien ukoll ikollhom sezzjonijiet ta' sports, *fun-games* u logħob ieħor.

Matul is-*Summer Club* ġew organizzati wkoll diversi ħarġiet għal Malta kif ukoll għal postijiet oħra f'Għawdex. Kellhom ukoll attivitajiet interattivi organizzati minn mistiedna speċjali fosthom dwar il-wirt storiku Għawdxi, il-ħarsien ta' l-ambjent, in-nutrizjoni, *self-defence*,

prevenzjoni mill-alkoħol u droga, *"teddy bear hospital"*, eċċ...

Sadanittant ta' min jgħid li wħud mil-*leaders* żgħażaġh li ħadu sehem fit-tmexxija ta' dan is-*Summer Club* fil-granet li għadew kienu l-Italja fuq programm ta' Skambju ta' żgħażaġh bħala parti mill-*Youth in Action Programme* ta' l-Unjoni Ewropeja. Dan l-iskamju kompli jgħinjom fil-formazzjoni tagħhom biex ikomplu jkunu ta' għajnunja lis-soċjetà tal-lum b'ħidma simili għal dak li għamlu tul is-sajf.




L-abbatini Għawdxi fil-Vatikan.

Abbatini Għawdxi fil-Vatikan

Erba' abbatini mid-Djoċesi t'Għawdex dan is-Sajf, bejn is-7 u l-21 ta' Awwissu, ingħaqdu ma' abbatini oħra minn Malta biex jagħtu is-servizz tagħhom fil-Bażilika ta' San Pietru fil-Vatikan. L-Għawdxi li fir-ritratt jidhru mix-xellug huma, Mario Bonnici (Katidral), Andrew Buhagiar (Ragħaj it-Tajjeb, taċ-Ċawla), Matthew Bajada (Għarb) u Alfred Tabone (Xagħra). Jidhru wkoll fuq in-naħa ta' wara, mix-xellug, Dun Frans Bonnici, Seminarista Noel Debono (Nadur) u Dun Daniel. Il-vestizzjoni ta' l-abbatini li tmexxiet mill-Kardinal Angelo Comastri saret nhar is-16 ta' Awwissu fil-Kappella tal-kor ġewwa l-Bażilika ta' San Pietru. L-għażla fost l-abbatini Għawdxi li wrew ix-xewqa li jmorru l-Vatikan saret wara diversi laqgħat li saru fis-Seminarju tal-Qalb ta' Ġesù, ir-Rabat u eżami kompetittiv.

AHBARIJET MINN GĦAWDEX ma' Charles Spiteri



Il-pittura tal-koppletta rrestawrata.

Xogħol ta' restawr fil-knisja Kollegġjata u Bażilika tax-Xagħra

Tkompli t-tieni fażi ta' xogħol ta' restawr fin-nava tan-nofsinar. Din il-fażi tikkonsisti f'konservazzjoni, rinnovazzjoni u restawr fil-kappella ddedikata lill-Madonna Tal-Karmnu. Ix-xogħol sar mir-restawratur Malti, Manwel Zammit.

Il-pittura tal-koppletta u tal-pendenti ta' taħtha huma xogħol tal-pittur Ruman, Virginio Monti. Matul iż-żmien il-koppletta soffriet f'ħsarat fl-istabilità tagħha tant li l-pittura kienet turi sinjali ta' għeġja kbira. Fi bnadi minnha anke waqgħu l-flieli u partijiet miż-żebgħa ntilfu. Ir-restawr reġa' għab il-pittura għall-istat originali tagħha billi l-partijiet maqluġha maż-żmien reġgħu ġew ri-integrati.

Anke l-altar tal-kappella li huwa iddedikat lill-Madonna Tal-Karmnu, xogħol il-pittur Malti magħruf, Francesco Vincenzo Zahra, saru xogħol ta' konservazzjoni peress li kien għadu fi stat stabbli. Il-kwadru jmur lura lejn l-ewwel nofs tas-seklu 18. Il-kwadru huwa mdawwar bi prospettiva skultrata fil-ġebel li għandha ħijel qawwi ta' l-influenza ta' Zahra wkoll.

Ix-xogħol fil-kappella kien jinkludi wkoll żebgħa mill-gdid tal-ġebela kif ukoll l-induratura ta' l-iskultura u l-istallazzjoni ta' twieqi *stained glass* fil-lanterna li koll saru min-nies tas-sengħa mix-Xagħra u taħt is-supervizzjoni tar-restawratur Manwel Zammit.

Lapida ta' tifikira tal-miġja ta' Santa Marija fix-Xagħra

Nhar il-5 ta' Settembru, wara tmiem it-Tridu solenni, l-Arċipriet tax-Xagħra, Mons. Carmelo Refalo bierek u inawgura lapida kommemorattiva ta' meta l-istatwa devota ta' Santa Marija ittiehdet ġewwa x-Xagħra fis-sena 2006. Għal hafna Xagħrin hija memorja li ma tintesa' qatt li l-istatwa ta' Santa Marija, li lejha dejjem kienet teżisti devozzjoni qawwija fost il-poplu Marjan tax-Xagħra, li jaraha f'purċissjoni u anke esposta taħt pavaljun armat apposta fil-knisja Kollegġjata u Bażilika ta' Marija Bambina.

Din kienet attività minn programm organizzat mill-parroċċa tal-Katidral ta' Għawdex li jfakkar meta l-istatwa ta' Santa Marija, meqjuma fil-Katidral ta' Għawdex, ingħatat lill-parroċċa tal-Katidral hamsin sena qabel.

Iċ-ċerimonja saret fil-preżenza tal-banda Ċittadina *Leone* u saru diskorsi ta' l-okkażjoni mill-Arċipriet Mons. Carmelo Refalo u s-Segretarju tal-banda *Leone*, Joseph Debrincat. Wara ċ-ċerimonja sar il-marċ annwali mat-toroq ewlenin



L-Arċipriet Carmelo Refalo jidher ibierek il-lapida kommemorattiva.

tax-Xagħra.

Il-lapida tpoġġiet fl-ispazju ta' ħdejn in-niċċa tal-Bambina li jħares lejn Triq it-Tigrija. L-iskrizzjoni saret mir-Rev. Mons. Dr. Joseph Bezzina, disinn minn Dr. Aaron Attard-Hili u nħaddmet mill-marmista Raymond Bonello.

Għinu lil din il-gazzetta billi tirriklamaw fiha.

Ċemplu The Maltese Herald fuq (02) 9637 9992